

صدر آصف زرداری اور الطاف حسین کے درمیان ٹیلی فون پر رابطہ

دہشت گردی اور انتہاء پسندی کی اس سوچ کا ایم کیو ایم اور پیپلز پارٹی ایک ساتھ مقابلہ کرے گی، صدر زرداری

حکومت میں شامل بعض عناصر جراثیم پیشہ عناصر اور سفاک قاتلوں کی سرپرستی کر رہے ہیں، الطاف حسین

حکومت سفاک قاتلوں کے خلاف بلا امتیاز کارروائی کر کے لاکھوں مظلوم عوام کی دعائیں لے

لندن۔۔۔ 19، اگست 2011ء

صدر مملکت جناب آصف علی زرداری اور متحدہ قومی موومنٹ کے قائد جناب الطاف حسین کے درمیان ٹیلی فون پر رابطہ ہوا جس میں کراچی میں امن وامان کی صورتحال، دہشت گردی، بے گناہ شہریوں کے اغواء اور سفاکانہ قتل کے واقعات کی سخت ترین الفاظ میں مذمت کی گئی۔ صدر مملکت نے کہا کہ سفاک دہشت گردوں کے ہاتھوں کراچی میں بے گناہ شہریوں کے گلے کاٹنے کا عمل کھلی دزدگی ہے اور سفاکیت کا یہ عمل ایم کیو ایم اور پیپلز پارٹی کو ایک دوسرے سے دور رکھنے کی گھناؤنی سازش ہے۔ دہشت گردی اور انتہاء پسندی کی اس سوچ کا ایم کیو ایم اور پیپلز پارٹی نے ایک ساتھ مقابلہ نہیں کیا تو یہ سفاک دہشت گرد ہمارے گھروں کو جلا دیں گے۔ انہوں نے مزید کہا کہ وزیر اعلیٰ سندھ اور دیگر قانون نافذ کرنے والے اداروں کو ہدایت کی جا چکی ہے کہ بدامنی، اغواء، بھتہ خوری اور شہریوں کے قتل میں ملوث عناصر کے خلاف بلا امتیاز و تفریق قانونی کارروائی کی جائے اور کراچی کا امن تباہ کرنے والے عناصر کے ساتھ کسی بھی قسم کی رعایت نہ کی جائے۔ جناب الطاف حسین نے صدر مملکت سے گفتگو کرتے ہوئے کہا کہ متحدہ قومی موومنٹ خلوص نیت سے مخلوط حکومت میں شامل رہی اور ہر کڑے وقت میں ایم کیو ایم نے حکومت کا بھرپور ساتھ دیا لیکن حکومت میں شامل بعض عناصر جراثیم پیشہ عناصر اور سفاک قاتلوں کی سرپرستی کر رہے ہیں اور قتل کی سفاکانہ وارداتوں میں ملوث عناصر کے ساتھ تصادیر کھینچتے رہے ہیں جس سے دہشت گردوں اور سفاک قاتلوں کے حوصلے بلند ہوئے ہیں۔ حکومت، کراچی کے تاجروں سے رابطہ کر کے معلوم کر سکتی ہے کہ بھتہ خوری اور اغواء برائے تاوان کی وارداتوں میں کون سے عناصر ملوث ہیں؟ حکومت کو چاہئے کہ وہ جراثیم پیشہ عناصر اور سفاک قاتلوں کے خلاف بلا امتیاز کارروائی کرے اور لاکھوں مظلوم عوام کی دعائیں لے۔ دونوں رہنماؤں نے کراچی میں بے گناہ شہریوں کے جاں بحق ہونے پر گہرے دکھ اور افسوس کا اظہار کرتے ہوئے جاں بحق ہونے والے افراد کے بلند درجات اور سوگوار لواحقین کیلئے صبر جمیل کی دعائیں بھی کیں۔

سانحہ 18، اگست کے شہداء کے ایصالِ ثواب کیلئے ایم کیو ایم کے زیر اہتمام ہفتہ کو لال قلعہ گراؤنڈ عزیز آباد میں

قرآن خوانی و فاتحہ خوانی کا اجتماع منعقد ہوگا

کراچی۔۔۔ 19، اگست 2011ء

پیپلز امن کمیٹی و گینگ وار کے دہشت گردوں کی فائرنگ، اغواء اور انسانیت سوز تشدد سے 18 اگست 2011ء کو شہید ہونے والے افراد کے ایصالِ ثواب کیلئے متحدہ قومی موومنٹ کے زیر اہتمام قرآن خوانی و فاتحہ خوانی کا اجتماع منعقد ہوگا۔ قرآن خوانی و فاتحہ خوانی کے اجتماع کا انعقاد 20، اگست بروز ہفتہ کو بعد نماز ظہر ایم کیو ایم کے مرکز نائن زیرو سے متصل لال قلعہ گراؤنڈ عزیز آباد میں کیا گیا ہے جس میں شہداء کی روح کے ایصالِ ثواب کیلئے قرآن خوانی و فاتحہ خوانی کی جائے گی۔

عوام و کارکنان حافظ مسرور کی صحت یابی کیلئے خصوصی دعائیں کریں، الطاف حسین کی اپیل

لندن۔۔۔ 19، اگست 2011ء

متحدہ قومی موومنٹ کے قائد جناب الطاف حسین نے برطانیہ کے شہر لندن کی معروف مذہبی شخصیت حافظ مسرور کی علالت پر گہری تشویش کا اظہار کیا ہے اور ان کی جلد و مکمل صحت یابی کیلئے دعا کی ہے۔ ایک بیان میں جناب الطاف حسین نے حق پرست ماؤں، بہنوں، بزرگوں اور نوجوانوں سے بھی اپیل کی ہے کہ وہ جناب حافظ مسرور کی صحت یابی کیلئے اللہ تعالیٰ کے حضور خصوصی دعائیں کریں۔ واضح رہے کہ جناب حافظ مسرور شدید علیل ہیں اور لندن کے مقامی اسپتال میں زیر علاج ہیں۔







